

Kopja Informali ta' Sentenza



MALTA

**QORTI CIVILI
PRIM' AWLA**

**ONOR. IMHALLEF
TONIO MALLIA**

Seduta tal-21 ta' Ottubru, 2004

Citazzjoni Numru. 1971/1995/1

**Raymond Fenech u Filippa Fenech bhala legittimi
rapprezentanti ta' binthom minuri Samantha May
Fenech**

Vs

**Kunsill Lokali Zebbug, Ministru tal-Ambjent, u d-
Direttur tal-Manufacturing and Servicing Department,
Works Department**

Il-Qorti,

Rat ic-citazzjoni pprezentata mill-atturi fit-22 ta'
Novembru, 1995, li in forza taghha wara li ppremettew illi;

Kopja Informali ta' Sentenza

Fil-31 ta' Awissu, 1995 ghal habta ta' xi t-8.00pm it-tifla minuri Samantha May Fenech kienet qieghdha tilghab fuq il-bandli ta' Kandlora Street, Zebbug;

Fiz-zurzieqa tal-bandli msemija kien hemm hadida sporguta 'l barra u xi ftit maqtugha;

Waqt li kienet qed tizzerzaq l-imsemija tifla minuri Samantha May Fenech din il-hadida maqtugha dahlet fis-sieq xellugija tal-istess Samantha May Fenech (Dok A);

It-tifla minuri Samantha May Fenech baqghet imwahnha mal-hadida sakemm gew il-Pulizija tal-*Special Assignment Group* biex jaqtghu l-hadida u jaqilghu t-tifla minn maghha;

It-tifla minuri giet mehudha l-isptar bil-hadida li baqgha wara li nqatghet f'sieqha;

B'kawza ta' dan l-incident l-atturi *nomine* sofrew danni;

Ghal dan l-incident huma responsabbli l-konvenuti jew min minnhom;

Talbu lill-konvenuti jghidu ghaliex din l-Onorabbli Qorti m'ghandhiex;

1. Tiddikjara illi l-konvenuti kienu responsabbli ghal-incident fuq deskritt tal-31 ta' Awissu, 1995 meta hadida xi ftit maqtugha dahlet fis-sieq ix-xellugija tat-tifla minuri Samantha May Fenech, kkagunatilha ferita b'rizultat li l-atturi *nomine* sofrew danni liema incident sehh minhabba nuqqasijiet, traskuragni u negligenza da parti tal-konvenuti;

2. Tillikwida d-danni sofferti mill-atturi *nomine* rizultat tal-incident fuq indikat tal-31 ta' Awissu, 1995;

3. Tikkundanna lill-konvenuti jhallsu lill-atturi *nomine* d-danni fuq likwidati.

Bl-ispejjez kontra l-konvenuti ngunti *in subizzjoni*.

Rat in-nota tal-eccezzjonijiet tal-konvenuti l-Ministru tal-Ambjent u d-Direttur tas-Servizzi u Manifattura, li in forza taghha ecepew illi;

1. Preliminarjament ic-citazzjoni hija nulla fil-konfront taghhom *stante* li ma gietx preceduta b'ittra ufficjali *ai termini* tal-artikolu 460 tal-Kap. 12;
2. *Inoltre* u bla pregudizzju ghal premess huma jirrespingu bhala infondati fil-fatt u fid-dritt l-pretensjonijiet vantati mill-atturi *stante* li bl-ebda mod ma kienu responsabbli ghall-incident *in kwistjoni* u dana kif jirrizulta fil-kawza;
3. Il-manutenzjoni tal-*playing field in kwistjoni* mhix responsabilita' taghhom;
4. Salvi eccezzjonijiet ulterjuri;
5. Huma m'ghandhomx ibatu spejjez;

Rat in-nota tal-eccezzjonijiet tal-konvenut Kunsill Lokali ta' Haz-Zebbug li in forza taghha ecepixxa illi;

1. Preliminarjament, ic-citazzjoni hija nulla u bla effett legali *stante* li l-atturi naqsu li jipprezentaw att gudizzjarju kontra l-konvenut ghaxart ijiem qabel ma giet pprezentata c-citazzjoni odjerna u dan *a tenur* ta' l-artikolu 460 tal-Kodici ta' l-Organizzazzjoni u Procedura Civili.
2. Fil-meritu u bla pregudizzju ghal premess, l-eccipjenti kien ha hsieb ixandar il-fatt li kienu qed isiru xogholijiet fil-*Playing Field in kwistjoni* u li ghalhekk din ma kellhiex tintuza ghal certu zmien.
3. Fit-tieni lok u bla pregudizzju ghas-suespost, ix-xogholijiet fil-*Playing Field in kwistjoni* kienu qed issiru mid-Dipartiment Distrettwali tax-Xogholijiet u mis-Socjeta' Associated Supplies Limited, fuq appalt moghti mill-eccipjent, liema kuntratt specifika li kull misura ta' sigurti kellha tittiehed mill-kuntratturi.

Kopja Informali ta' Sentenza

4. *Inoltre* l-hadida li taghmel parti miz-zurzieqa, li biha wegget il-minuri Samantha May Fenech kienet imqacta il-lejl ta' qabel minn persuni injoti.

5. Salvi eccezzjonijiet ohra.

Rat id-dikjarazzjonijiet guramentati tal-partijiet;

Rat il-verbal registrat fl-udjenza tas-7 ta' Ottubru, 1996, fejn il-konvenut kunsill lokali Zebbug irtira l-ewwel eccezzjoni tieghu (din l-eccezzjoni giet, ghal darba ohra (!!)) irtirata b'nota tat-2 ta' Mejju, 2000);

Rat in-nota tal-konvenuti l-Ministru ta' l-Ambjent u d-Direttur tas-Servizzi u Manifattura tal-10 ta' Ottubru, 1996, li in forza taghha irrinunzjaw ghal dak li hu riunzzjabbli fl-ewwel eccezzjoni;

Rat id-digriet ta' din il-Qorti tal-11 ta' Marzu, 2004, li in forza tieghu inhatar, bhala perit mediku, Mr. Charles Swain, li ghandu jirrelata dwar il-percentagg tad-dizabbilita' allegata mill-minuri, u jghid ukoll jekk jezistix il-possibilita' li jsir intervent kirurgiku li in forza tieghu l-minuri ma jkollhiex aktar menomazzjoni u, f'kaz affermattiv, jindika l-effett "*long term*" ta' tali intervent u l-ispiza relattiva;

Rat ir-rapport tal-imsemmi perit mediku pprezentat fil-25 ta' Mejju, 2004, u mahluf fl-udjenza tat-2 ta' Lulju, 2004;

Semghet il-provi li ressqu l-partijiet;

Semghet lid-difensuri tal-partijiet;

Rat in-nota tal-osservazzjonijiet tal-konvenuti Ministru tal-Ambjent u d-Direttur tal-Manufacturing and Servicing Department, Works Department;

Rat l-atti kollha tal-kawza u d-dokumenti ezebiti;

Rat li l-kawza kienet differita ghal-lum ghas-sentenza;

Ikkunsidrat;

Illi fil-31 ta' Awissu, 1995, il-minuri Samantha May Fenech kienet qed tilghab fil-bandli li hemm fi Triq il-Gandlora, gewwa z-Zebbug, Malta. Il-genituri tal-minuri joqghodu f'it il-bogħod minn fejn huma sitwati l-bandli, u peress li din kellha xi haga fuq is-seba' snin, gieli kienu jhaluwha tmur wahedha sal-bandli, u dan peress li m'hemmx htiega li t-tifla taqşam toroq biex mid-dar jew mill-Muzew tmur sal-bandli. It-tifla kienet qed tilghab b'mod normali fuq il-bandli, meta, f'hin minnhom, marret fuq iz-zurzieqa u dahlitilha hadida li kienet fil-parti t'isfel taz-zurzieqa u li kienet sporguta 'l barra xi zewg pulzieri. Din il-hadida dahlet f'kuxxejn it-tifla u harget min-naha ta' fuq ta' sieqha. Fuq il-post gie it-tabib, li qala' l-hadida minn maz-zurzieqa u t-tifla ttiehdet l-isptar b'ambulanza bil-hadida ghada f'saqajha.

Dakinhar tal-incident, missier iehor certu Anthony Agius, kien ha lill-bintu tilghab fl-istess '*playground*', izda peress li nduna bil-hadida maqtugħa, meta t-tifla tieghu riedet tuza z-zurzieqa huwa zamm il-hadida 'l isfel b'siequ u għamel hekk anke meta kienu qed jizzerzqu tfal ohra li kienu qed jilghabu ma' bintu; sfortunatament lahaq telaq meta waslet bint l-atturi fuq ix-xena, u din, inattez kull periklu, telghet biex tilghab fuq iz-zugraga u sar l-incident.

Jirrizulta mill-provi li l-Kunsill Lokali Zebbug ha l-obbligu li jiehu hsieb din il-*playing field* in kwistjoni fl-1 ta' April, 1995; qabel dik id-data, mhux car ta' min kienet ir-responsabilita' għal manutenzjoni tal-bandli għax fil-waqt li s-Sindku ta' Haz-Zebbug jghid li r-responsabilita' kienet f'idejn il-Maintenance and Services Department tal-Gvern (komunement magħruf bhala l-Garaxx tal-Gvern tal-Marsa), ufficcjali ta' dan id-dipartiment xehedu li d-dipartiment qatt m'għamel manutenzjoni ta' din il-*playing field* peress li din ma kienetx f'idejn il-Gvern, izda l-*maintenance* tagħha kien f'idejn kuntrattur privat.

Din il-Qorti ma tarax li hu rilevanti li tiddetermina min kien responsabbli mill-manutenzjoni ta' din il-*playing field* qabel l-1 ta' April, 1995, għax f'dik id-data l-Kunsill ta' Haz-

Zebbug assuma l-obbligu hu li jimantni dik il-*playing field*, u ghalkemm is-Sindku qal li l-*standard* tal-apparat ma kienx wiehed gholi, u kien inferjuri ghal dak ta' *playing fields* ohra, l-apparat innifsu, fi kliem is-sindku "*kien tajjeb*" (fol. 81 tal-process). Is-Sindku, fil-fatt, stqarr kemm-il darba li l-Kunsill ma kienx jaccetta li jiehu fuq spallejh ir-responsabilita' ghat-tiswija ta' dik il-*playing field* li kieku kien fi stat li ma jistax jintuza l-*equipment* (fol. 75 tal-process). Is-Sindku enfaziza li l-*equipment* kien tajjeb u kull ma kien jonqoshom kien li, fl-art, issir is-*safety play area*. Hu qal li ma rax sadid, ghax kieku l-Kunsill ma kienx jaccetta li jiehu r-responsabilita' tal-bandli.

Min dan, isegwi li, fl-1 ta' April, 1995, il-Kunsill Lokali ta' Haz-Zebbug accetta li jassumi r-responsabilita' ghal *playing field in kwistjoni* u ezima lil ta' qablu minn kull responsabilita' meta accetta li l-*equipment* kien "*tajjeb*". Ma jirrizultax li, meta l-Kunsill ha responsabilita' ghal bandli, li dan ikkommissjona xi rapport dwar l-istat tal-apparat, u lanqas ma talab li l-istess jigu ezaminati min nies esperti fil-materja, izda qaghad fuq dak li deher fuq l-ghajn, u accetthom bhala fi stat tajjeb.

Il-Kunsill qies l-apparat li kien "*tajjeb*" u esponieh ghall-pubbliku minghajr ma ezaminah. *Kwindi*, ta' affidament lill-pubbliku li seta' juza l-bandli bla periklu, u ghal dan il-"*breach of trust*" ghandu jwiegeb ghad-danni.

Fi kliem iehor, darba l-Kunsill (b'mod irrisponsabbli ghall-ahhar, fil-fehma tal-Qorti) ha dan ir-riskju u accetta bhala fi stat "*tajjeb*" l-apparat kollu li kien fil-*playing field*, hu assuma r-responsabilita' ghall-istat li, fil-fatt, kien l-apparat.

Il-Qorti tifhem li la darba l-Kunsill kien se jigi mgħobbi bil-piz tal-manutenzjoni tal-*playing field*, kien dover tieghu, jekk ried ikopri ruhu, jew ma jaccettax ir-responsabilita' qabel ma jigu certifikati li kienu fi stat tajjeb ta' manutenzjoni, jew, jekk dan ma kienx possibli, li jaccetta r-responsabilita' b'riserva, jaghlaq l-istess *playing field* u jordna *condition report* immedjata tal-*playing field*. Jekk il-*condition report* ikun jirrizulta pozittiv, allura l-Kunsill ikun

jista' jerga jiftah il-*playing field* ghall-pubbliku, jekk jirrizulta li jkun fin-negattiv, ifittex li jirringa fejn ikun mehtieg qabel ma jiftaha ghall-pubbliku u jfittex ghar-ridress lill-min, qabel l-1 ta' April, 1995, kien responsabbli mill-manutenzjoni ta' dik il-*playing field*. Hekk ghandu jimxi min jassumi obbligu ta' post frekwentat mill-pubbliku, aktar u aktar f'dan il-kaz, meta l-pubbliku, fil-gran *parte* tieghu, ikun kompost minn tfal zghar. Il-Kunsill Lokali ta' Haz-Zebbug kien irrisponsabbli meta, wara li ha r-responsabilita' ghal *playing field in* kwistjoni, kompla jhalli l-bandli esposti ghall-pubbliku minghajr ma vverifika l-istat u l-kondizzjoni taghhom.

Il-Kunsill kien aktar interessat biex, forsi ghal ghajn in-nies, ikun jidher li qed jaghmel xi haga, u allura kien aktar interessat li, l-ewwel qabel kollox, jaghmel *safety play area*; ma kienetx priorita' ghaliha li jara li l-*equipment* innifsu kien *safe* ghat-tfal. Il-Kunsill, fil-verita', kellu l-hsieb li jdur l-apparat u jaghmel *up-grading* tieghu, izda dan kellu jsir wara li titlesta l-art u meta, fil-frattemp, l-istess apparat kien miftuh ghall-uzu tal-pubbliku erbgha u ghoxrin siegha kuljum!

Meta l-Kunsill Lokali accetta l-apparat bhala fi stat "*tajjeb*", hu accetta r-responsabilita' tal-oggett fl-istat li hu, u accetta allura r-responsabilita' li jsewi ghal kull nuqqas li kien hemm u li jara li, fil-frattemp, l-*equipment* ma jkunx ta' hsara ghall-pubbliku.

Il-Kunsill Lokali ta' Haz-Zebbug jargumenta li l-apparat kien, fil-fatt, *tajjeb*, u l-ksur sar minhabba att vandalu. Dan *pero'* ma jirrizultax. Veru li s-Sindku jghid li garha kienet qaltlu li, xi tlett ijiem qabel l-incident, kienet rat lil xi hadd jaghmel atti vandali fuq il-bandli, *pero'*, mhux biss li l-garha *in* kwistjoni cahdet li qalet diskors simili, izda wkoll ma jirrizultax li l-hsara partikolari kienet konsegwenza ta' xi att vandalu. Il-Pulizija li mar fuq il-post dak il-hin tal-incident, irrimarka li l-hadida inqalghet bis-sadid, biz-zmien. Ix-xhud Frans Vella, li kien *Works Technical Officer* mal-Gvern (u allura persuna li ghandha certa esperjenza fil-materja), qal li l-hadida mhux probabli li nqalghet b'xi att vandalu; hu esprima l-veduta li dik il-

hadida kienet mizmuma f'postha b'vit li maz-zmien inqala'. Hu, f'parti oħra tad-dispozizzjoni tieghu, xehed li l-hadida inqalghet "*minhabba z-zmien li ghadda minn fuqha u s-sadid*". Hekk ukoll is-Sur Joseph Griscti, li kien *chargeman* mal-Gvern fil-garaxx tal-Marsa, ghalkemm għall-ewwel stqarr li ma jabsibx li l-hadida setghet inqalghet maz-zmien, ma eskcludhiex li seta' gara li l-vit jissaddad u l-hadida inqalghet. Hu qal li dan jista' jigri, u fil-fatt, hadida simili n-naha l-oħra taz-zurzieqa (jigifieri, korrispondenti għal dik li dahlet fl-riglejn il-minuri), meta, wara l-incident, marru biex isewwu z-zurzieqa, rawha "*misjura*" u bidluha. Manuel Mizzi, persuna oħra li kienet taħdem fil-garaxx tal-Gvern, spjega li "*din ir-round bar in kwistjoni kienet imwahnha bir-rivets taht u li jigri hu li bin-nida dawn jespandu u mbagħad ir-round bar tinqassam*".

Fil-fehma tal-Qorti, jirrizulta allura pruvat, li l-hadida *in kwistjoni* ma nqalghetx b'att vandalu, izda minhabba nuqqas ta' manutenzjoni, li għaliha għazel li jagħmel tajjeb il-Kunsill Lokali meta accetta li bandli kienu fi stat "*tajjeb*".

Fuq kollox, hija wkoll il-fehma ta' din il-Qorti, li anke kieku l-Kunsill accetta li jiehu r-responsabbilita' tal-*playing field* b'riserva, mill-1 ta' April, 1995 'l quddiem, din kienet responsabbilita' tieghu, u ma kellux iħalli l-istess miftuha għall-pubbliku qabel ma jaccerta ruħu li l-istess *playing field* kienet *safe*. Ir-riserva, kieku saret, kienet tkopri lill-Kunsill Lokali fis-sens li kien ikollha dritt ta' ridress kontra minn kien responsabbli qabilha għall-istess *playing field*, *pero'*, xorta kien u jibqa' obbligu tal-Kunsill li tassigura li l-*playing field* kien *safe* għall-pubbliku u dana mill-1 ta' April, 1995, 'l quddiem.

Mhiex skuza li l-*playing field* mhux mdawwar b'cint għoli u hi accessibbli għall-pubbliku *in generali* kull waqt tal-gurnata. Jekk il-Kunsill assumma r-responsabbilita' għal dik l-*area*, huwa responsabbli għal kull ma jigri fiha, u kellu jiehu passi immedjati billi jiehu kontroll immedjat tal-*playing field* jew, jekk dan ma setghax jagħmlu b'mod immedjat, li ma jippermettix li jsir uzu mill-apparat qabel ma l-istess Kunsill ikun fi stat li jista' jikkontrolla l-istess *playing field*. Kif intqal fil-kawza ingliza "Ching vs Surrey

C.C." (1910) 1 K.B.736, u precisament minn Lord Halsbury, "*Anyone charged with that duty (to keep the playground in proper condition) was bound to take care that the playground where boys were expected to play ... should be in such a condition that they should not be exposed to unnecessary danger while playing there*".

Il-Kunsill jghid ukoll li hu jhallas ghal zewg *watchman* biex jiehu hsieb il-*playing field*. Dawn, *pero'*, mhux nies mistharga (is-Sindku jidiskrivihom bhala kennisa u gardinara) u xogholhom, fil-rigward tal-*playing field*, kien li jirraportaw ghal xi hsara, u mhux li jaghmlu xi forma ta' *maintenance*. Dawn jahdmu hin ta' haddiema tal-Gvern, u jahdmu gurnata fl-inhawi tal-*playing field* in kwistjoni, u gurnata band'ohra, b'mod li, fis-sajf, meta l-haddiema jahdmu nofs ta' nhar, tista' tghaddi gurnata u nofs bejn *inspection* u ohra, hin bizzejjed biex l-apparat iggarab hsara jew *mal-function* u l-istess jibqa' mhux irrangat u miftuh ghall-pubbliku.

Is-Sindku jghid li, f'dan il-kaz, inserta li l-*watchmen*, lejliet l-incident, ma kienux qed jahdmu fuq din il-*playing field*, u allura ma ndunawx bil-hsara; jghid ukoll li "*l-ebda playing field f'Malta m'ghandha gwardjan full time*"! Din il-Qorti ma tafx x'jigri fil-bqija ta' Malta, izda jekk hu hekk, hu hazin. *Playing fields* huma uzati mit-tfal li, specjalment waqt li jkunu qed jilghabu, ma jkalkulawx periklu u lanqas biss japprezzaw il-htiega ta' attenzjoni. *Kwindi*, min jahseb ghall-post fejn jilghabu t-tfal, irid mhux biss jipprovdi post *safe* u adegwat, izda jrid kontinwament jiehu hsieb li dak il-post ikun "*at all times safe and secure*". *Playing field* ghandha tkun maghluqa ghall-pubbliku u tinfetah kull filghodu mill-gwardjan, li, kull filghodu, qabel ma jiftah l-istess *playing field* ghat-tfal jara li l-*equipment* ma jkollix hsara. Altrimenti, jekk il-*playing field* jintelaq ghal mar-rih, u l-*inspections* u l-manutenzjoni jsiru b'mod irregolari, ikun hemm ic-*chance* li jigri l-incident, kif gara f'dan il-kaz.

Minn dan is-segwi li din il-Qorti kienet issib lill-Kunsill Lokali responsabbli, anke jekk il-hsara grat b'att vandalu. La darba l-Kunsill espona l-post ghall-pubbliku, kellu

jassigura u jaghmel il-post, kemm jista' jkun, *vandal-proof*, u mhux jistenna li jaghmel xi haga jekk u meta jsir rapport. Fuq kollox, f'dan il-kaz, dakinhar stess il-Kunsill kellu rapport li z-zurzieqa kienet bil-hsara, *pero'*, *nonostante* l-fatt li jaf li hemm jkun hemm tfal jilghabu, ma ha ebda passi immedjati u urgenti (hekk kif dahal ir-rapport), biex jaghlaq iz-zurzieqa. Rapport bhal dan gie meqjus mill-Kunsill bhal kull ilment iehor, li fuqu kellha tiehu passi fil-mument opportun. Fil-frattemp, iz-zurzieqa thalliet kif inhi, miftuha ghall-pubbliku, u wegghet tifla!

Fil-kawza "Abela vs Prim Ministru et", deciza mill-Onorabbli Qorti ta' l-Appell fis-17 ta' Jannar, 1995, il-Gvern ukoll ipprova jevita r-responsabbilita' ghall-mewt ta' bniedem f'Xatt ir-Rizq bl-iskuza li s-*safety barriers* li kien pogga kienu gew imnehhija minn xi vandali, izda kemm din il-Qorti kif ukoll l-Onorabbli Qorti ta' l-Appell ma accettatx din id-difiza ghax kien obbligu tal-Gvern li jipprovdi kontra kull periklu.

Il-Kunsill ma jistax jahbi wara l-fatt li hu ma kienx jaf bil-periklu; kien dover tieghu li jkun jaf darba li kien responsabbli ghall-manutenzjoni ta' *area* miftuha ghall-pubbliku. Meta l-Kunsill ha r-responsabilita' tal-*playing field*, ha responsabilita' tal-kura u s-*safety* tat-tfal li juzaw dik il-*playing field*. Jekk mhux kapaci jassigura s-sahha tat-tfal, u dan b'mod kontinwu, ma jmissux jaccetta dik ir-responsabilita'.

Il-forza maggura hija dejjem skuzanti valida kontra kull akkadut, izda biex tirnexxi din id-difiza irid jirrizulta mhux biss illi d-difett zviluppa minghajr ebda pre-avviz, izda li l-istess difett zviluppa minghajr htija u li l-oggett kien *serviced* b'mod regolari ghand nies kompetenti (ara "Gauci Borda vs Muscat", deciza minn din il-Qorti fil-5 ta' Ottubru, 1994; "Aquilina vs Schembri", deciza mill-Onorabbli Qorti ta' l-Appell (Sede Inferjuri) fis-17 ta' Gunju, 1999, u "Gracey vs Ellul", deciza mill-Qorti tal-Magistrati (Malta) fl-14 ta' Lulju, 2003). F'dan il-kaz, ma jirrizultax li z-zurzieqa qatt inghatat *service*. Il-Kunsill Lokali assumu r-responsabilita' li kienet fi stat *"tajjeb"*, u *kwindi*, darba jirrizulta li garbet hsara, ir-responsabilita'

ghan-nuqqas hija tieghu, ghax, bhala fatt irrizulta li, minhabba nuqqas ta' *maintenance*, iz-zurzieqa kellha partijiet minnha "*misjura*" u kellhom jinbidlu.

Is-Sindku tal-Kunsill Lokali stqarr li huwa l-kompitu tal-Kunsill li jsewwi l-hsara, u afferma r-responsabbilita' li f'kaz ta' dewmien li ssir it-tiswija, il-Kunsill ghandu jaghlaq il-*playground* (ara fol. 76 tal-process). *Kwindi* hu obbligu tal-Kunsill li jkun jaf b'kull hsara, u dan, minhabba l-periklu ghat-tfal, b'mod immedjat u jiehu mizuri tempestivi biex jevita l-periklu.

Il-Qorti tqies ukoll li f'dan il-kaz ghandu japplika l-artikolu 1034 tal-kodici civili. Il-Kunsill, meta assumi r-responsabbilita' ghall-*playing field*, gie fdat bil-kura tat-tfal li jkunu qed jaghmlu uzu mill-apparat li jkun fil-*playing field*, u *kwindi* ghandu jwiegeb ghan-nuqqas tieghu li jezercita din il-kura bid-debita diligenza. Kif qalet din il-Qorti fil-kawza "Zerafa vs Gauci", deciza fl-14 ta' Dicembru, 1955, "*rigward il-“kura”, din il-kelma hi adoperata f'sens lat, ie., kustodja attwali ndependentement jekk kienetx akkompanjata jew le bid-drittijiet u d-dover tal-patria potesta, tutela jew kuratela*". Meta l-Kunsill Lokali espona ghall-uzu tat-tfal il-*playing field* in kwistjoni, hu accetta li jkollu l-kustodja tal-istess tfal, u bhala tali huwa responsabbli ghal kull hsara li tista' tigrigi lit-tfal.

Din il-Qorti ma ssib ebda tort fil-genituri ghal dak li gara. Il-minuri kellha seba' snin meta sehh l-incident u kienet gia bdiet tmur il-Muzew u l-bandli wahedha. Il-Qorti ma tara xejn hazin f'dan, u *anke* kieku l-genituri jmorru maghha sal-bandli biex izomm ghajnejhom fuqha, ma hux mistenni li jsegwi l-passi kollha taghha, izda, se *mai*, li jpoggu fuq bank u jsegwu lit-tifla b'ghajnejhom, kif, fil-fatt, hafna genituri jaghmlu. L-incident xorta wahda kien jigrigi kieku l-genituri marru mat-tifla, ghax il-genituri ghandhom ihossu ruhhom *safe* li jhallu lill-uliedhom jilghabu fi *playing field*, konxji bir-responsabbilita' ta' min iforni dak l-apparat li joffri, kull hin u mument, "a safe system of play". Dan hu obbligu kontinwu u dak li jigrigi jew ma jigrigi fil-passat mhux raguni biex wiehed jghid li l-apparat hu *safe*; il-fatt li sehh

L-incident ifisser li s-sistema, fil-fatt, ma kienetx wahda safe u l-procedura li tpoggiet *in* operazzjoni biex suppost tassigura li l-area tkun safe, falliet. Ghal dan il-falliment ghandu jirrispondi min assuma r-responsabilita' u min kien responsabbli fil-hin li gara l-incident, u, f'dan il-kaz, dan kien il-Kunsill Lokali ta' Haz-Zebbug.

Il-Qorti, ghalhekk, issib li l-Kunsill Lokali Zebbug hu l-enti li, fost il-konvenuti, ghandu jinstab responsabbli ghall-incident *in* kwistjoni.

Ghar-rigward tad-danni, il-minuri kellha 7 snin meta seh l-incident u skond rapport mahrug minn Dr. Anthony Bernard, it-tifla garbet dizabilita' ta' 3%. Dan il-percentagg gie konfermat mill-espert mediku mahtur mill-Qorti.

L-espert mediku mahtur mill-Qorti rrelata wkoll li d-dizabilita' li qed issofri l-minuri "*jistghu jitrangaw sa certu punt b'intervent ta' kirurgija plastika, izda ma jeghbux ghal kollox*". Il-Qorti, ghalhekk, ma tistax tqies li din id-dizabilita' mhux se tibqa jkollha effett determinanti fuq il-minuri, u mehud *in* konsiderazzjoni c-cirkustanzi tal-kaz, din il-Qorti ma thoss li ghandha tnaqqas mill-percentagg ta' dizabilita'.

Il-fatt li l-vittma tal-incident hi minuri u, *kwindi*, ma kienetx qed tahdem meta seh l-incident, ma jnaqqas mid-dritt taghha li titlob u tinghata kumpens, b'dan li z-zmien mehtieg sakemm il-minuri tilhaq l-"*earning capacity*" taghha ma jittiehedx *in* konsiderazzjoni (ara "Gatt vs Barbara", deciza minn din il-Qorti fl-14 ta' Gunju, 1977, u "Micallef vs Psaila", deciza wkoll minn din il-Qorti fis-16 ta' Marzu, 1981). *Kwindi*, ghall-fini tal-likwidazzjoni tal-kumpens, il-vittma ghandha titqies li kellha 16-il sena meta seh l-incident. Biex jigi determinat il-*multiplier*, skond il-principji enuncjati fil-kawza deciza mill-Onorabbli Qorti ta' l-Appell fit-22 ta' Dicembru, 1967, fl-ismijiet "Butlet vs Herd", (principji li, salv xi disdetta kull tant zmien, baqghu jigu segwiti mill-Qrati taghna sallum: ara, per eżempju, "Attard vs D'Amato", deciza mill-Onorabbli Qorti ta' l-Appell fit-22 ta' Ottubru, 2002), wiehed irid jiehu *in* konsiderazzjoni l-"*expectancy of the working life*" tal-

vittma, u mhux l-*“expectancy of life”*, u, mehud kont li l-hajja lavorattiva ta' kull bniedem hija mimlija incertezza u dubji, il-Qorti trid tikkunsidra ic-*“chances and changes”* tal-hajja, b'mod li m'ghandux jigi eskluż li, fil-futur, il-vittma, ghal xi raguni hi x'inh, tiddeciedi jew tkun kostretta li tieqaf taħdem u, *kwindi*, tieqaf li jkollha xi forma ta' dhul. Recentement, *pero'*, il-Qrati taghna qed ikunu aktar liberali fid-determinazzjoni tal-*multiplier*, u l-figura ta' 20 *years purchase* m'ghadhiex tigi kkunsidrata bhala l-massimu *anke* f'kaz ta' minuri. Din il-Qorti tabbraccja din it-tendenza li twassal ghal figura aktar realistika, u sejra taddotta *multiplier* ta' 38 *years purchase*.

Bhala dhul prospettiv tal-minuri; din il-Qorti, ovyament, ghada ma tafx se jkun ix-xoghol principali tal-minuri u lanqas ma tista' tipprospetta fuq xi livell ta' edukazzjoni se jkollha u, allura, x'inhuma l-prospetti taghha ghad-dhul aktar mill-medja. *Anke* jekk il-vittma ssib xoghol regolari, hija xorta wahda ghandha dritt ghall-kumpens u dan peress li d-dizabilita' taghha tista' dejjem tnaqsilha l-opportunitajiet ghall-avvanzi fil-karriera taghha jew ghal xoghol ahjar (ara *“Gatt vs Carbone”*, deciza mill-Onorabli Qorti ta' l-Appell fis-7 ta' Lulju, 1998). Mehud *in* konsiderazzjoni dawn id-diversi fatturi, din il-Qorti tqies ta' dhul medju ta' Lm6,000 fis-sena ghandu jkun riflettiv bizzejjed tas-sitwazzjoni tal-minuri.

Ghaldaqstant, il-kumpens qed jigi kkalkulat *a bazi* ta' $Lm6,000 \times 38 \times 3\%$, u *cioe'*, Lm6,840.

Peress li l-incident sehh fl-1995, madwar 9 snin ilu, dina l-Qorti sejra tnaqqas biss 2% ghal *lump sum payment*. B'hekk, il-kumpens dovut ghandu jkun ta' Lm6,703.

Ghaldaqstant, ghar-ragunijiet premissi, tiddisponi minn din il-kawza billi tilqa' t-talbiet attrici fil-konfront biss tal-Kunsill Lokali Zebbug, u tichadhom fil-konfront tal-konvenuti l-ohra, u, tikkundanna lill-Kunsill Lokali Zebbug ihallas lill-atturi, *in linea* ta' danni, is-somma ta' Lm6,703 (sitt elef u seba' mija u tlett liri Maltin), bl-imghaxijiet legali mid-data ta' din is-sentenza sal-pagament effettiv.

Kopja Informali ta' Sentenza

L-ispejjez tal-kawza jithallsu mill-konvenut Kunsill Lokali Zebbug, hlief dawk tal-konvenuti Ministru tal-Ambjent u d-Direttur tas-Servizzi u Manufattura li ghandhom jigu sopportati minnhom stess.

< Sentenza Finali >

-----TMIEM-----